

मैत्रावरुणर्वसिष्ठः। अग्निः। त्रिष्टुप्, १ बृहती।

समिधा जातवेदसे देवाय देवहूतिभिः।

हविर्भिः शुक्रशोचिषे नमस्विनो वयं दाशेमाग्नये ॥ ७.०१४.०१

नमस्विनः- नमस्कुर्वाणाः। वयम्। समिधा- समिन्धनेन। देवहूतिभिः- देवाह्वानैः। हविर्भिः। जातवेदसे- जातविद्याय। देवाय- द्योतनशीलाय। शुक्रशोचिषे- शुभ्रप्रकाशाय। अग्नये- पावकाय सत्क्रतवे। दाशेम- परिचरेम ॥१॥

वयं ते अग्ने समिधा विधेम वयं दाशेम सुष्टुती यजत्र।

वयं घृतेनाध्वरस्य होतव्यं देव हविषा भद्रशोचे ॥ ७.०१४.०२

अग्ने। वयम्। ते- त्वाम्। समिधा- समिन्धनेन। विधेम- परिचरेम। वयम्। सुष्टुती- शोभनस्तुत्या। यजत्र- पूज्य। दाशेम- परिचरेम। वयम्। अध्वरस्य- ध्वरविरोधिकर्मणः सर्वभूतहितकर्मणः। घृतेन- ज्योतिषा। होतः- देवानामाह्वातः। परिचरेम। वयम्। देव- द्योतनशील। भद्रशोचे- कल्याणप्रकाश। हविषा। परिचरेम ॥२॥

आ नो देवेभिरुप देवहूतिमग्ने याहि वषट्कृतिं जुषाणः।

तुभ्यं देवाय दाशतः स्याम यूयं पात स्वस्तिभिः सदा नः ॥ ७.०१४.०३

वषट्कृतिम्। जुषाणः- सेवमानः। देवेभिः- देवैः। अग्ने। नः- अस्माकम्। देवहूतिम्- देवाह्वानम्। आ याहि- आगच्छ। देवाय- द्योतकाय। तुभ्यम्। दाशतः- परिचरन्तः। स्याम- भवेम। यूयं पात स्वस्तिभिः सदा नः ॥३॥